

د میکاه نبي کتاب

د کتاب پېژندنه

میکاه نبي د اشعيا نبي د زمانې سرې ؤ چې په يهودا کې د جنوبي پاچاهۍ د يو ښارگوټي څخه ؤ. هغه دا کتاب د ميلاد نه مخکې په ۷۲۲ کال کې د اسراييلو د شمالي حکومت د سقوط نه مخکې ليکلی دی. میکاه پوهېده چې يهودا به هم په هغه مصيبت کې راگېر شي چې د اسراييلو په شمالي پاچاهۍ باندې راغلې ؤ او عاموس نبي د هغې پېشگويي کړې وه. میکاه اعلان وکړ چې خدای به د يهودا خلکو ته هم د هغوی د بت پرستۍ د گناه او بې عدالتۍ له امله سزا ورکړي.

خو د دې ناامیده کوونکې پېشگويي سره سره میکاه د يوې روښانه او هيله مند راتلونکې خبر ورکوي. په څلورم فصل کې د يو څخه تر څلورم ايتونو پورې میکاه د نړېوالې سولې او ارامۍ تصوير چې د خدای د رښتيني پاچا تر مشرۍ لاندې به قايم شي، وړاندې کوي. میکاه د داود د اولادې څخه د يو لوی پاچا د راڅرگندېدلو پېشگويي کوي چې د انسان د خلاصون پلان جوړوي او هغه عملي کوي. میکاه هغه پيغمبر دی چې د دې لوی پاچا يعنې وعده شوي مسيح د زېږېدلو د سم او دقيق ځای پېشگويي کوي. میکاه خپل هدف او نظر لنډوي او وايي: «څښتن تاسو ته ويلي دي چې نېکي کول څه شی دی. هغه چې زمونږ نه څه غواړي هغه دا دي: د انصاف نه کار واخلو، تلپاتې مينه وکړو او په عاجزۍ سره د خپل خدای په لاره لاړ شو.» (۶: ۸)

د موضوعگانو لست

د اسراييلو او يهودا په هکله قضاوت: ۱- ۳ فصلونه

بېرته د سولې راوستل او خلاصون: ۴-۵ فصلونه

د خبردارۍ پیغام او امید: ۶-۷ فصلونه

۱ ﴿۱﴾ په هغه وخت کې چې یوتام، آحاز او حزقیا د یهودا پاچاهان وو، خښتن دا پیغام میکاه ته چې د مورشیت د ښارگوټي څخه ؤ، ورکړ. میکاه د سامري او اورشلیم په هکله دا رويا ولیدله:

د سامري او اورشلیم په خلاف شاهدي

﴿۲﴾ ای ټولو قومونو، واورئ دا خبره

ای د ځمکې په مخ ټولو اوسېدونکو خلکو

غوږ ونیسئ

خښتن تعالی ورکوي شاهدي ستاسو خلاف

هغه خبرې کوي له خپل سپېڅلي معبد

﴿۳﴾ گورئ خښتن راځي له خپله ځایه

هغه لاندې راځي او ګرځي د غرونو په سرونو

﴿۴﴾ داسې ویلي کیږي غرونه د هغه د پښو لاندې

لکه موم چې ویلي کیږي اور کې

لکه اوبه چې راتويږي له غونډيو څخه

٥ دا هرڅه به پېښ شي، ځکه چې د اسراييلو قوم سرکښي او گناه کړې ده. د اسراييلو د سرکښي په خاطر څوک ملامته دی؟ سامره يعني په خپله پايتخت! په يهودا کې د بت پرستي مرکز چېرته دی؟ په خپله اورشليم!

٦ خښتن وايي: «نو زه به سامره په کنډوالو يعني داسې ځای باندې بدله کړم چې د انگورو تاکونه په کې کرل کېږي. زه به د ښار د خاورو او خښتو ډېری لاندې درې ته وغورځوم او د ښار بنيادونه به لوڅ پراته وي.» ٧ د هغې ټول قيمتي بتان به ټوټې ټوټې شي او د هغې د بدلمنتوب ټوله گټه به په اور کې وسوځول شي او ټولې مجسمې به يې ويجاړې شي. اوس به يې دښمنان هغه شيان نورو ځايونو ته د فاحشو د اجورې دپاره يوسي.»

د اورشليم په خاطر ژړا او وير

٨ نو ميکاه وويل: «په دې سبب به زه ژړا او وير کوم. د خپل غم د ښکاره کولو په خاطر به زه لوڅې پښې او لوڅ بدن گرځم. زه به د سورلنډي په شان انگولم او د شترمرغ په شان به ژړا او انگولا کوم.» ٩ ځکه چې د سامرې ناروغي نه رغېږي او تر يهودا پورې خپره شوې ده. حتی هغه ناروغي د اورشليم تر دروازو پورې يعني چېرته چې زما قوم اوسيږي، هم رارسېدلې ده.»

١٠ نو ميکاه د يهودا خلکو ته وويل: «په جت کې زمونږ دښمنان زمونږ د ماتې نه مه خبروئ او مه پرېږدئ چې هغوی ستاسو ژړا وويني. ای د بيت عفره خلکو، په خاورو کې ورغږېږئ.» ١١ ای

د شافير د ښار خلکو، زمونږ دښمنان به تاسو لوڅ کړي او تاسو به په شرم سره مجبور کړي چې جلاوطنه شئ. د صحنان د ښار خلک نه شي کولای چې د ښار نه ووځي. کله چې تاسو د بیت‌ایزل د ښار د خلکو وپرونه واورئ، نو تاسو به پوه شئ چې هلته هم د پناه ځای نشته. (۱۲) د ماروت خلک په پرېشاني سره د ارامی د راتللو انتظار کوي، ځکه چې خښتن مصیبت د اورشلیم تر دروازو پورې رارسولی دی. (۱۳) ای د لاخلش اوسېدونکو، په اسونو پسې جنگي گادۍ وټړئ او وتښتئ. تاسو د اسراییلو د گناهونو پیروي وکړه او اورشلیم مو گناه ته راوکاږه. (۱۴) ای د یهودا خلکو، د مورشت‌جت د ښارگوټي سره خدای پاماني وکړئ. د اسراییلو پاچاهانو ته د اکزیب د ښارگوټي څخه مرسته نه رارسېږي. (۱۵) ای د مریشي خلکو، خښتن به تاسو هغه دښمن ته په لاس ورکړي چې غواړي ستاسو ښارگوټی ونیسي. د اسراییلو مشران به لاړ شي او د عدولام په سمخه کې به پټ شي. (۱۶) ای د یهودا خلکو، د خپلو خوږو اولادونو له غمه خپل سرونه وخرایئ او خپل ځانونه د ټپوسانو په شان گنجیان کړئ، ځکه چې ستاسو اولادونه به ستاسو نه لېرې وطنونو ته جلاوطنه شي.»

د هغو خلکو سرنوشت چې په غریبانو باندې ظلم کوي

۲ (۱) افسوس ستاسو په حال چې په شپه کې وینس پراته یئ او بدې نقشي جوړوئ! کله چې سهار شي، نو څنگه چې موقع په لاس درشي، تاسو خپلې بدې نقشي عملي کوئ. (۲) کله چې ستاسو زړه پټي وغواړي، نو د خلکو پټي په زور نیسئ. کله چې ستاسو زړه کورونه وغواړي، نو تاسو د خلکو کورونه نیسئ. د هېچا کورنۍ یا جایداد په امن کې نه دی.

(۳) خښتن داسې وایي چې زه اراده لرم چې په تاسو باندې یو افت راولم او تاسو به نه شئ کولای چې ځان ورڅخه خلاص کړئ. تاسو به په بلا اخته شئ او نور به په غرور سره نه گرځئ.

٤ کله چې هغه وخت راشي، نو ستاسو دښمنان به تاسو ته پېغور درکوي او هغوی به ستاسو د غم په هکله دا سندره وايي:

مونږ بېخي تباه شو

څښتن زموږ نه خپل وطن اخیستی

او هغه یې ورکړی هغو خلکو ته دی

چې اسیران کړي یو مونږ

٥ نو کله چې هغه وخت راورسیږي چې هغه ځمکه بېرته د څښتن قوم ته ورکړل شي، نو په هغې کې به ستاسو د اولادونو هېڅ برخه نه وي.

٦ خلک ماته وایي: «داسې خبرې مه کوه، مونږ ته وعظ مه کوه. د دې خبرو په هکله تبلیغ مه کوه. خدای به مونږ نه شرموي. ٧ ایا داسې باید وویل شي، ای د اسراییلو قوم؟ ایا څښتن خپله حوصله له لاسه ورکړې؟ ایا هغه به داسې کارونه کوي؟ ایا څښتن د هغه چا سره چې نېک کارونه کوي، په مهرباني سره خبرې نه کوي؟»

٨ خو څښتن هغو خلکو ته په ځواب کې وایي: «تاسو زما په قوم باندې د دښمن په شان حمله کوئ. کوم خلک چې د جنگ نه راروان وي، هغوی فکر کوي چې په کور کې خوندي دي، خو تاسو ورته هلته د دې انتظار کوئ چې کورتی گانې ورڅخه غلا کړئ. ٩ تاسو زما د قوم ښځې د خپلو ښایسته کورونو څخه شړئ او د هغوی اولادونه په دې نړۍ کې زما د برکتونو څخه د تل دپاره بې برخې کوئ. ١٠ پاڅپړئ او لاړ شئ، په دې وطن کې نور امن نشته. ځکه چې ستاسو د

ګناهونو په خاطر دا ځای ناپاکه شوی او بلکل به له منځه لاړ شي.

۱۱) دا خلک داسې پیغمبران غواړي چې هغه دروغجن او چلباز وي او وایي: «زه دا پېشگويي کوم چې په تاسو باندې به شراب رابهيږي.»

د اسراییلو دپاره د جلاوطني نه د خلاصون لاره

۱۲) خښتن وایي: «خو ای د اسراییلو هغو خلکو چې ژوندي پاتې یی، زه به تاسو سره راټول کړم. زه به تاسو داسې سره راټول کړم لکه پسونه چې پنډغالي ته راټولېږي. ستاسو وطن به د ډېرو خلکو د شورماشور نه بیا داسې ډک شي لکه څنگه چې څرخای د ډېرو پسونو نه ډک وي.» ۱۳) زه به د هغوی دپاره یوه لاره خلاصه کړم او هغوی ته به د جلاوطني نه د راوتلو لاره وښایم. هغوی به د ښار دروازې ماتې کړي او وبه وځي. د هغوی پاچا چې خښتن دی، د هغوی نه به مخکې روان وي او په خپله به د هغوی لارښوونه کوي.»

میکاه د اسراییلو مشران او پیغمبران ملامتوي

۳ ۱) میکاه وویل: «ای د اسراییلو د قوم مشرانو، غوږ ونیسئ! تاسو باید عدالت وپېژنئ، ۲) خو تاسو د نېکۍ نه کرکه کوئ او بدې خوښوئ. تاسو لکه قصاب د خلکو نه پوستکي وباسئ او لکه ځنگلي ځناور د هغوی د هډوکو نه غوښې شلوئ.» ۳) تاسو زما د خلکو غوښې خورئ. تاسو د هغوی نه لکه قصاب پوستکي وباسئ، د هغوی هډوکي ماتوئ او هغوی د غوښې په شان ټوټې ټوټې کوئ او په دېگ کې یې اچوئ.» ۴) بیا به تاسو خښتن ته فریادونه کوئ، خو هغه به درته ځواب نه درکوي. هغه به ستاسو نه مخ اړوي، ځکه چې تاسو بد کارونه کړي دي.»

(۵) دا هغه څه دي چې څښتن يې وايي: «تاسو جعلي پيغمبران زما خلک غولوي، تاسو د هغو خلکو دپاره د سولې او سلامتي وعده کوئ چې خواږه درکوي، خو څوک چې خواږه نه ورکوي، هغوی په جنگ باندې وېروي». (۶) نو ای پيغمبرانو، په تاسو باندې به شپه راشي چې رويا به په کې نه وي او تياره به راشي چې پېشگويي به نه وي. لمر به پرېوځي او ورځ به درته تياره وي. (۷) غيب ويونکي به وشرمېږي او فال کتونکي به رسوا شي. هغوی به د خجالت نه خپل مخونه پټ کړي، ځکه چې زه به هغوی ته ځواب نه ورکوم». (۸) ميکاه وويل: «خو د خپل ځان په هکله بايد ووايم چې څښتن زه د خپل قدرت او روح نه ډک کړی يم او ماته يې د عدالت کولو احساس او جرات راکړی دی چې د اسراييلو خلکو ته د هغوی گناهونه وروښاييم.

(۹) ای د اسراييلو مشرانو، تاسو چې د عدالت نه کرکه کوئ او نېکي په بدې بدلوي، نو ماته غوږ ونيسئ. (۱۰) تاسو د قتلونو او بې انصافي له مخې صهيون يعنې اورشليم جوړوئ. (۱۱) د ښار حاکمان رشوتونه اخلي، کاهنان يوازې د پيسو په خاطر د خدای د قوانينو په هکله تعليم ورکوي، پيغمبران په پيسو باندې پېشگويانې کوي او هغوی ټول دعوه کوي چې دوی په څښتن باندې تکيه کوي. هغوی وايي: «مونږ ته به هېڅ کوم زيان نه رارسېږي، ځکه چې څښتن زمونږ سره مل دی». (۱۲) نو ستاسو په سبب به صهيون لکه د پټي په شان قلبه شي، اورشليم به په کنډوالو باندې بدل شي او د صهيون غر نه به چې د خدای کور ورباندې جوړ شوی دی، ځنګل جوړ شي.»

سوله او نېکمرغي

(اشعيا ۲: ۲-۴)

۴ (۱) راتلونکو ورځو کې به

په کوم غر چې دی جوړ شوی د خښتن کور

وي به نړۍ کې دا غر لوړ له ټولو غرونو څخه

هغه به لوړ وي ټولو غونډیو څخه

وي به قومونه ورروان هلته

هغوی به راشي وبه وایي داسې: 

راځئ ورڅېړو د خښتن غره ته مونږ

پورته شو کور ته د یعقوب د خدای

هلته به وښايي هغه مونږ ته خپلې لارې

او مونږ به وکړو هغه کار چې وي خوښ د هغه

ځکه چې شریعت د خښتن به له صهیونه راشي

د ده کلام به راشي له اورشلیمه څخه

خښتن به وکړي قضاوت د ډېرو قومونو ترمنځ 

د قاضي په شان به حل کړي د قوي او لږې قومونو شخړې

خپلو تورو نه به جوړ کړي خلک پال د قلبې

نېزې بدلې په لورونو به کړي

بيا به هېڅکله قومونه غوره نه کړي د جنگ لاره

بيا به هېڅکله دوی نه نيسي د جنگ تياری

هغوی به ژوند کوي په سوله کې (۴)

خپل د انگورو په باغونو او انځرو لاندې

او هېڅوک به نه وي چې دوی ووېروي

دغه وعده کړې ده مطلق قادر څښتن

(۵) هر يو قوم د خپل خدای عبادت او اطاعت کوي، خو مونږ به تل تر تله د خپل څښتن خدای عبادت او اطاعت کوو.

اسراييل به د جلاوطنۍ نه راستانه شي

(۶) څښتن وايي: «هغه وخت راروان دی چې زه به هغه ګوډ خلک سره راټول کړم چې سزا مې ورته ورکړې وه او شړل شوي وو. (۷) هغه خلک چې ګوډ شوي دي او په جلاوطنۍ کې پاتې دي، د هغوی نه به يو لوی قوم جوړ شي. نو له همدا اوس نه تر ابده پورې به زه څښتن د صهيون په غره کې په هغوی باندې حکومت وکړم.»

۸ او ای اورشلیمه، چپرته چې خدای لکه د څارنې د برج نه د شپانه په شان په خپلو خلکو

باندې پام کاوه، ته به یوځل بیا د خپلې پاچاهۍ پایتخت شې، لکه په یو وخت کې چې وې. ۹

اوس دومره په لوړ اواز ولې چیغې وهې؟ ته ولې د هغې ښځې په شان چې د لنګون په درد باندې

اخته وي، په تکلیف یې؟ ایا دا په دې خاطر چې پاچا نه لرئ او مشاوران مو مړه شوي دي؟ ۱۰

ای د اورشلیم ګرانو خلکو، د هغې ښځې په شان تاوېږئ، راتاوېږئ او زګېږوي کوی چې د لنګون

په درد اخته وي، ځکه چې تاسو باید ښار پرېږدئ او په یو ډاګ کې واوسېږئ. تاسو به بابل ته لاړ

شئ، خو هلته به څښتن تاسو وژغوري او د خپلو دښمنانو نه به مو بېرته ازاد کړي. ۱۱ ډېر

قومونه سره راټول شوي دي چې حمله درباندي وکړي. هغوی وایي: «اورشلیم باید وران شي! مونږ

به وویښو چې دا ښار به په کنډوالو باندې بدل شي!» ۱۲ خو دا قومونه په دې نه پوهیږي چې د

څښتن خیالونه څه دي او د هغه اراده څه ده. هغوی په دې باندې نه پوهیږي چې دوی د دې دپاره

راټول کړای شوي دي چې داسې سزا ورکړل شي لکه څنګه چې ګېډۍ د غوبل دپاره راوړل

شوي وي.

۱۳ څښتن وایي: «ای د اورشلیم ګرانو خلکو، پاڅېږئ او خپلو دښمنانو ته داسې سزا ورکړئ لکه

غنم چې غوبل کیږي! زه به تاسو د هغه غویي په شان چې اوسپنیز ښکرونه او برنجي سومان لري،

قوي کړم. تاسو به ډېر قومونه ټوټې ټوټې کړئ او هغوی چې په زورزیاتي باندې کوم مال دولت

لاسته راوړی دی، هغه به ما یعنې د ټولې دنیا څښتن ته وقف کړئ.»

۵ ای د اورشلیم خلکو، خپل قوتونه سره راټول کړئ! ستاسو ښار کلابند شوی دی، دښمنان

د اسراییلو مشر په کوتک باندې په مخ وهي!

د بیت لحم نه د یو حاکم رامنځته کېدل

② خښتن وایي: «خوای د بیت لحم افراتې، که څه هم ته په یهودا کې ډېر کوچنی ښارگوټی یې، خو ستا نه به د اسراییلو دپاره یو حاکم رامنځته شي چې د هغه د کورنۍ نسب نامه د پخوا زمانو نه راروانه ده.»

③ نو خښتن به خپل قوم تر هغه وخته پورې خپلو دښمنانو ته پرېږدي، ترڅو د هغې ښځې چې د لنگون په وخت کې ده، زوی وشي. بیا به هغه اسراییلیان چې جلاوطنه دي، بېرته د خپل قوم سره راستانه شي. ④ کله چې هغه حاکم راشي، نو د خښتن په قدرت او په خپله د خښتن خدای د جلال سره به په خپل قوم باندې حکومت وکړي. د هغه قوم به په امن کې ژوند کوي، ځکه چې د هغه لویي به ټوله نړۍ وپېژني. ⑤ هغه به ارامي راولي.

خلاصون او سزا

کله چې آشوریان زمونږ په وطن باندې حمله وکړي او زمونږ دفاعي لیکه ماته کړي، نو مونږ به خپل ډېر قوي مشران ولېږو چې د هغوی سره وجنگېږي. ⑥ هغوی به د خپلو تورو په زور په آشور یعنې د نمرود په وطن باندې بریالي شي. کله چې آشوریان زمونږ د وطن د سرحد نه تېر شي چې حمله وکړي، نو هغه حاکم به مونږ د هغوی نه وژغوري.

⑦ د اسراییلو کوم جلاوطنه خلک چې ژوندي پاتې شوي دي، هغوی به د هغې تازه پرځې په شان وي چې خښتن په ټولو قومونو باندې اورولې وي او د هغه باران په شان به وي چې په شنو بوټو باندې اوریږي. هغوی به په خدای باندې توکل کوي، نه په انسانانو باندې. ⑧ د نورو قومونو په منځ کې چې کوم اسراییلیان ژوندي پاتې دي، هغوی به د هغه زمري په شان وي چې په ځنګل

کې د خوراک په لټه کې وي. هغه د پسونو منځ ته ورننوځي، په هغوی باندې به ناڅاپه ورتپوې کړي او هغه پسونه به ټوټې ټوټې کړي او هېڅ خلاصوونکي به نه وي. (۹) په دې ډول اسراييل به په خپلو دښمنانو باندې بريالی شي او هغوی ټول به له منځه یوسي.

(۱۰) څښتن اسراييلو ته وايي: «په هغه وخت کې به زه ستاسو اسونه ووژنم او جنگي گاډۍ به مو له منځه یوسم. (۱۱) زه به ستاسو د وطن ښارونه وران کړم او ستاسو ټولې قوي کلاګانې به راوغورځوم. (۱۲) زه به ستاسو جادوګري له منځه یوسم او فالکتونکي به نور نه وي. (۱۳) زه به ستاسو بتان او د تیرو ستنې له منځه یوسم او نور به تاسو هغو شيانو ته عبادت نه کوئ چې تاسو په خپلو لاسونو باندې جوړ کړي دي. (۱۴) زه به ستاسو په وطن کې د اشیره د بت مجسمې راوغورځوم او ستاسو ښارونه به وران کړم. (۱۵) زه به په خپل سخت قهر سره د هغو قومونو نه بدل واخلم چې زما اطاعت یې نه دی کړی.»

د اسراييلو په خلاف د څښتن دعوه

۶ (۱) د اسراييلو په خلاف د څښتن دعوي ته غوږ ونیسئ.

ای څښتنه، راپورته شه او خپله دعوه دې راوړاندې کړه. پرېږده چې غرونه او غونډۍ ستا خبرې واورې.

(۲) ای غرونو، ای د ځمکې ابدې بنیادونو، د څښتن دعوي ته غوږ ونیسئ! څښتن د خپل قوم په وړاندې دعوه لري. هغه په اسراييلو باندې تور لګوي.

(۳) څښتن وايي: «ای زما قومه، ما ستاسو سره څه کړي دي؟ په تاسو باندې ما کوم بار اچولی

دی؟ ماته ځواب راکړی. (۴) ما تاسو د مصر نه راوویستلی او د غلامۍ نه مې ازاد کړلی. ما موسی، هارون او مریم درولېږل چې ستاسو لارښوونه وکړي. (۵) ای زما قومه، در په یاد کړئ چې د موآب پاچا بالاق ستاسو په هکله څه بد پلان درلود او د بعور زوی بلعام ورته څنگه ځواب ورکړ. در په یاد کړئ چې د شطیم د کمپ نه د جلجاله تر کمپ پورې په لاره کې څه شوي وو. دا هرڅه در په یاد کړئ، نو تاسو به پوه شئ چې ما ستاسو د ژغورلو دپاره په وفادارۍ سره کارونه کړي دي.»

د خپلو خلکو څخه د څښتن غوښتنه

(۶) کله چې زه څښتن ته د عبادت دپاره راځم، نو د ځان سره د اسمانونو خدای ته څه شی راوړم؟ ایا ښه خوشیان راولم چې د سوځېدونکو نذرانو په توګه ورته وړاندې شي؟ (۷) که چېرې هغه ته په زرګونو پسونه راولم او یا ورته د زیتونو د تېلو نه خلاصېدونکې ویالې راولم، ایا هغه به ورباندې خوشحاله شي؟ یا د خپلو ګناهونو په بدل کې ورته خپل لومړنی اولاد وړاندې کړم؟

(۸) نه، څښتن تاسو ته ویلي دي چې نېکي کول څه شی دی. هغه چې زمونږ نه څه غواړي هغه دا دي: د انصاف نه کار واخلو، تلپاتې مینه وکړو او په عاجزۍ سره د خپل خدای په لاره لاړ شو.

د اسراییلو ملامتیا او د هغوی دپاره سزا

(۹) که تاسو هوښیار یی، نو د څښتن څخه ووېرېږئ. هغه د اورشلیم په ښار باندې غږ کوي: «ای هغو خلکو چې په ښار کې راټول شوي یی، غوږ ونیسئ!» (۱۰) د بدکارو خلکو په کورونو کې داسې خزاني دي چې په بې ایمانۍ سره یې لاسته راوړي دي. هغوی د سپکو وزنونو څخه کار اخلي چې زه د داسې کار نه کرکه کوم. (۱۱) هغه خلک څنگه وبخښم چې د غلطو ترازوګانو او سپکو وزنونو

نه کار اخلي؟ (۱۲) ستاسو شتمن خلک د غریبانو نه ګټه اخلي او ټول خلک غولونکي او دروغجن دي.

(۱۳) نو ما لا د مخکې نه ستاسو د ګناهونو له امله ستاسو په تباہ کولو او بربادولو پیل کړی دی. (۱۴) تاسو به خوراک کوئ، خو مړې به نه او بیا به هم وږي یئ. هرڅه چې ذخیره کوئ، هغه به ساتلي نه شی. هرڅه چې ساتئ، زه به هغه په جنگ کې له منځه وړم. (۱۵) تاسو به غلې دانې کړئ، خو فصل به یې ونه رېږي. د زيتونو نه به تېل وباسئ، خو کار به ورڅخه نه شی اخیستلی. تاسو به شراب جوړوئ، خو هغه به هېڅکله ونه څښئ. (۱۶) داسې به کېږي، ځکه چې تاسو د عمري پاچا او د هغه د زوی اخاب د بدو کارونو او د هغوی د رسمونو او رواجونو څخه پیروي کوئ، نو زه به په تاسو باندې تباہي راولم او هرڅوک به درته په سپکه سترګه ګوري. په هرځای کې به خلک درباندې ملنډې وهي.»

د اسراییلو بدبختي

۷ (۱) افسوس دې وي زما په حال! ځکه زه د هغه وږي کس په شان یم چې د فصل د راټولېدو نه وروسته په ونو کې ورته مېوه او په ټاکنو کې ورته انگور نه پیدا کېږي. ځکه چې انگور او خوندور او پاخه انځران پاتې شوي نه دي. (۲) ټول خدای ته وفادار خلک ورک شوي دي او هېڅ یو صادق سړی د ځمکې په مخ نه دی پاتې. هرڅوک د دې موقعې په انتظار کې دی چې قتل وکړي او هرڅوک خپل خلک په دام کې راګېروي. (۳) هغوی ټول په بدو کارونو کې ماهران دي. مامورین او قاضیان رشوتونه اخلي. د غټو او قدرمندو خلکو چې هرڅه زړه غواړي، هغوی ته یې وایي او هغوی په ګډه سره دسیسې جوړوي. (۴) حتی د هغوی ډېر ښه خلک هم لکه د اغزو په شان او ایمانداره خلک یې لکه د کرکڼو په شان دي.

هغه ورځ رارسېدلې ده چې خدای به هغو خلکو ته سزا ورکوي، لکه څنگه یې چې هغوی د خپلو پهره دارانو یعنې پیغمبرانو په وسیله خبر کړي وو. اوس هغوی وارخطا دي. (۵) په خپل ګاونډي باندې اعتبار مه کوه او حتی په خپل دوست باندې هم یقین مه کوه. حتی خپلې ګرانې ښځې ته هم چې کومه خبره کوې، نو په هغې کې احتیاط کوه. (۶) په دې زمانه کې زوی خپل پلار ته په سپکه سترګه ګوري، لور د خپلې مور سره مخالفت کوي او انږور د خپلې خواښې سره ناندري وهي. د یو سړي د خپلې کورنۍ غړي د هغه دښمنان شي.

(۷) خو زه به څښتن ته سترګې په لاره یم. زه به خدای ته په صبر سره انتظار کوم چې هغه به مې وژغوري. زما خدای به زما دعا قبوله کړي.

څښتن د اسراییلو قوم ته خلاصون ورکوي

(۸) ای زمونږ دښمنانو، بېځایه په مونږ باندې مه خوشحالیږئ. ځکه کله چې مونږ ولوېږو، نو بېرته به راپورته شو. کله چې مونږ په تیاره کې یو، نو څښتن به زمونږ دپاره رڼا وي. (۹) مونږ د څښتن په وړاندې ګناه کړې ده، نو مونږ باید تر یو وخته پورې د هغه قهر وزغمو. خو وروسته به هغه زمونږ دفاع وکړي او زمونږ دښمنانو ته به د هغو بدیو په سبب چې زمونږ سره یې کړي دي، سزا ورکړي. هغه به مونږ د تیاري نه رڼا ته راولي او مونږ به د هغه عدالت وویښو. (۱۰) نو زمونږ دښمنان به دا وګوري او رسوا به شي، یعنې هغو دښمنانو چې مونږ ته به یې پېغور راکاوه او پوښتنه به یې کوله: «چېرته دی ستاسو څښتن خدای؟» مونږ به وګورو چې هغوی به د ماتې سره مخامخ شي او د خټو په شان به په کوڅو کې ترپښو لاندې شي.

(۱۱) ای د اورشلیم خلکو، ستاسو د ښار د دېوالونو د بیا جوړونې وخت راروان دی. په هغه وخت کې به ستاسو سیمه پراخه شي. (۱۲) ستاسو خلک به د هرځای نه بېرته تاسو ته راشي یعنې په

ختیځ کې د آشور نه، په جنوب کې د مصر د ښارونو نه، د فرات د سیمې نه او د لېرې لېرې بحیرو او غرونو څخه. (۱۳) خو نور هېوادونه به د هغې د اوسېدونکو د بدکاری له امله په دښته باندې بدله شي.

د اسراییلو سره د خښتن خواخوږي

(۱۴) ای خښتنه، د خپل قوم شپون اوسه یعنې هغه قوم چې تا د خپل ځان دپاره غوره کړی دی. که څه هم هغوی په ځنگل کې یوازې اوسېږي، خو شاوخوا ته یې حاصلخېزه ځمکه ده. پرېږده چې هغوی لاړ شي او د باشان او جلعاد په شنو خرځایونو کې د پخوا زمانو په شان وڅرېږي.

(۱۵) خښتن وايي: «زه به هغوی ته خپلې معجزې وښایم لکه څنگه چې ما په هغه وخت کې وښودلې چې کله مې تاسو د مصر نه راویستلئ. (۱۶) نور قومونه به دا وگوري او د هغه ټول قوت سره سره چې دوی یې لري، وبه شرمیږي. هغوی به له وېرې خپله خوله پټه کړي او څه به نه اوري. (۱۷) هغوی به لکه د مارانو په شان په خاورو کې په سینه باندې ښویږي او خاورې به خټي. هغوی به د خپلو جنګي کلاګانو نه راوځي او ریږي به. هغوی به له وېرې ما خښتن ته چې ستاسو خدای یم راوگرځي.»

(۱۸) ای خښتنه، ستا په شان بل خدای نشته. ته د خپلو هغو خلکو گناهونه او سرکښي بخښې چې د جلاوطنۍ نه وروسته ژوندي پاتې شوي دي. ستا قهر به د تل دپاره نه وي، خو ته مونږ ته د خپلې تلپاتې مینې په ښودلو باندې خوشحاليږې. (۱۹) ته به یوځل بیا په مونږ باندې مهربانه شي. ته به زمونږ گناهونه ترپښو لاندې کړې او هغه به د بحیرې تل ته وروغورځوي! (۲۰) ته به خپله وفاداري او تلپاتې مینه مونږ ته یعنې د ابراهیم او یعقوب اولادې ته وروښايې، لکه څنگه چې دې په پخوا زمانو کې زمونږ د نیکونو سره وعده کړې وه.

